

హరేరామ్

'హరేరామ్, హరేరామ్.'

ప్రతి ఉదయం అలవాటుగా వినిపించే ఆ గొంతు విని బాల్కనీలోకి వచ్చాను. హరేరామ్ గేటు లోపలికి వచ్చి మెట్ల ముందు నుంచున్నాడు.

''హరేరామ్, హరేరామ్ పది పైసలు ధర్మం చెయ్యండి. బియ్యం ఇప్పించండి. మీ పేరు చెప్పుకుని తిండి తింటాను. మీకు పుణ్యం వస్తుంది.' అందరూ అతణ్ణి హరేరామ్ అనే అంటారు.

చాలా ఆశువుగా మాట్లాడతాడు. రోజుకొక కొత్త డైలాగు వినిపిస్తాడు. ఇంగ్లీషు పదాలు దొర్లిస్తుంటాడు. చిన్నప్పుడు ఎట్లాగ బతికాడో, ఎక్కడ బతికాడో మరి! ఇప్పుడు ఇల్లిల్లా తిరిగి తిరిపెమెత్తుకు బతుకుతున్నాడు.

నల్లగా ఉంటాడు. ఒళ్లంతా ముడుతలు పడిపోయింది. వడిలి ఎండి పోయిన వరుగులా ఉంటాడు. జుట్టు తెల్లగా పీచులా ఉంటుంది.

కాషాయ రంగు చొక్కా తొడుక్కుంటాడు. ఎవరో భజన సమాజం వాళ్ళు దానం చేశారుట. ఒక చేతిలో కర్ర రెండో చేతిలో తెల్ల గిన్నె భుజానికి ఒక జోలి తగిలించుకుంటాడు.

కింద ఇంట్లో ఉండే రమ ఒక డబ్బాలో బియ్యం, పది పైసలు తెచ్చి ఇచ్చింది. అది రమ అలవాటు. రోజూ హరేరామ్ వస్తాడు. రమ విధిగా బియ్యం ఇస్తుంది.

'చల్లగా ఉండు తల్లీ, నీ పిల్లలు వృద్ధిలోకి వస్తారు. జన్మ జన్మలకీ నువ్వు సుఖంగా

ఉండాలి. జోలిలో బియ్యం పోయింతుకొని అన్నాడు హరేరామ్. రమ లోపలికి వెళ్ళిపోయింది.

అప్పుడు కుముదిని గారి కిటికీ వైపు చూశాను. రోజూ లాగే ఆవిడ అక్కడే నిలబడి ఉంది. కిటికీ ఊచల్ని పట్టుకుని తల ఊచల కానించి హరేరామ్ని దీక్షగా చూస్తోంది. ఆవిడ నన్ను చూడదు కాని, ఆవిడని నేను రోజూ చూస్తుంటాను. ఆవిడ మాట్లాడకుండా, బియ్యమో, పైసలో వాడికి ఇవ్వడానికి బదులు హరేరామ్ని అట్లాగ దీక్షగా చూడటం నాకు కుతూహలం కలిగిస్తుంది. మా బాల్కనీ లోకి వాళ్ళ బెడ్ రూమ్ కిటికీ కనిపిస్తుంది. ఒకే బిల్డింగులో ఉంటున్నాం. నాకు క్రింద ఇంటిలో ఉండే రమలో కాస్త చనువు ఉంది. కాని పక్క ఫ్లాట్లో ఉన్న కుముదినితో పరిచయం తప్ప స్నేహం కాలేదు.

దానికి ముఖ్య కారణం ఆవిడ చాలా బిజీగా ఉంటుంది. స్కూల్లో పని చేస్తుంది. టీచరుగా కాదు. కమిటీకి సెక్రటరీ. తన శక్తివంతా ఆ స్కూలికి ధారపోస్తున్నట్లు శ్రమిస్తుంది. టీచర్లు శ్రద్ధగా పాఠాలు చెప్తున్నారో లేదో, పిల్లలకి ఏ కార్యకలాపాలు కొత్తవి ప్రవేశపెట్టారో అని ఎప్పుడూ తాపత్రయపడతూ ఉంటుంది.

మా రాణి ఆవిడ స్కూల్లోనే చదువుతోంది. కనక ఆవిడ ఎంత మంచిదో, ఎంత దీక్ష కలదో నాకు తెలుసు. ఆవిడకి పిల్లలు లేరు. ఇంకా ఎన్నో సమితుల్లో ఆవిడ కమిటీ మెంబరు, సోషల్ వర్కర్.

కాని ఒక్క రోజు కూడా హరేరామ్కి ఆవిడ డబ్బులు కానీ, బియ్యం కానీ ఇవ్వలేదు. ఇవ్వగా నేను చూడలేదు. కాని అతడు రాగానే ఆ కేసు విని కిటికీ దగ్గరికి వస్తుంది.

అదే నాకు ఆశ్చర్యం కలిగిస్తుంది.

రమ ఇంకో రకం మనిషి. రోజూ దేవుడికి పూజ చేస్తుంది. పిల్లల్ని ఎప్పుడూ కొట్టదు; విసుక్కోదు.

'రోజూ హరేరామ్కి అంత శ్రద్ధగా బియ్యం ఇస్తావు. అది కూడా పూజలో ఒక భాగమా, జాలా?' అనడిగాను ఒక రోజు.

'ఈ జన్మలన్నీ భోవత్రసాదం. భోవంతుడి ఇచ్చి ఎట్లాగుంటే అట్లాగ జన్మిస్తాం. మన చేతిలో ఏముంది? అతడిని అట్లాగ పుట్టించాడు. నన్నిట్లాగ పుట్టించాడు. మనకి తినటానికి, పెట్టటానికి ఉంది. ఆకలి బాధ అందరికీ ఉన్నదే. ఏదో మనకి చేతనైంది చెయ్యటం— అంతే. ఇంత కంటే ఏం చెయ్యగలం! అందరి

ఆకలి తీర్చలేం గదా!" అంది.

అందరి ఆకలి తీర్చగలరా ఎవరైనా!

ఎవరి ఆకలి వాళ్ళే తీర్చుకోగలిగి ఉండాలి.

చందాలు వేసుకుని అన్నదానాలు చేసినా ఏడాదికో, నెలకో ఒక రోజు ఓ వెయ్యిమందికి ఓ పూట ఆకలి తీర్చగలం. మిగతావాళ్ళ సంగతి! మిగతా రోజులలో ఎవరైనా యాచనకు వస్తే నాకెన్నో ఆలోచనలు వస్తాయి. మనసు సంశయగ్రస్తమౌతుంది. ఇప్పుడు, అంటే పెద్దదాన్నై సంసారంలో పడ్డాక ఈ ప్రవర్తన కానీ చిన్నప్పుడు-

నిగనిగలాడుతూ నల్లగా మరుగుజ్జు లాంటి ముష్టివాడొకడు వచ్చేవాడు. తలపాగా ఉండేది. చేతిలో కర్ర కింద కొడుతూ-

'సై సై చిన్నప్పరెడ్డి. నీ పేరే బంగారు కడ్డీ' అని పాడేవాడు.

ఆ అబ్బి రాగానే పిల్లలమంతా పరగెత్తుకు వెళ్లి పాట పాడించి ఆనందించే వాళ్ళం. వర్షాలు లేక తిండి లేదని, అందుకని మతం పుచ్చుకున్నానని కూతుర్ని కాన్వెంటులో పడేశానని చెప్పేవాడు. స్కూల్లో ఆ పిల్ల మరియుమ్మ కోసం నా కళ్ళు వెతికేవి కానీ అతడి పోలికల్లా ఏ పిల్లా పరిచయం కాలేదు నాకు.

ఆ పాటా, ఆ కబుర్లు విన్నాక దోసెడు నిండా బియ్యం తెచ్చిపెట్టేదాన్ని.

అప్పుడు మా ఇంట్లో డ్రమ్ము నిండా బియ్యం, గాదె నిండా ధాన్యం ఉండేవి. వచ్చిన ప్రతి ముష్టివాడికీ దోసెడు నిండా బియ్యం పెట్టడం, దాహమని అడిగితే మంచి నీళ్ళు పాయ్యటం, పాత గుడ్డలు ఇవ్వటం కాలక్షేపంగా ఉండేది.

రాత్రి పడుకున్నాక, శిబి చక్రవర్తి, హరిశ్చంద్రుడూ వాళ్ళ కథలు చెప్పుకొనేవాళ్ళం. వాళ్ళు చేసినటువంటి గొప్ప త్యాగాలు చెయ్యాలని కోరిక కలుగుతుండేది.

కానీ ఇప్పుడు ఆ తత్త్వం పూర్తిగా మారి పోయింది.

ఎవరైనా యాచనకి వస్తే ఇవ్వటమా మానటమా అని ముందుగా సందేహం వస్తుంది. క్షుణ్ణి సంపాదించుకోకుండా ఈ అడుక్కోవట మేమిటి?

మనలో దాన గుణమే మన దేశంలో ముష్టి వాళ్ళ సంఖ్యని అధికం చేసింది. బద్ధకస్తుల్ని పెంచుతోంది. యాచన కలవాటు పడినవాళ్ళు విముఖులుగా తయారవుతున్నారు.

క్షుణ్ణి వాడికి తగిన ఫలితం దొరకాలి కానీ క్షుణ్ణి కుండా సుఖాన్ని మరగలం

అలవాటు చెయ్యకూడదు.

మరి వికలాంగులూ రోగగ్రస్తులూ అయినవాళ్ళ మాట?

నిరుద్యోగులూ, పని దొరకనివాళ్ళ సంగతి!

వాళ్ళ కోసమే ఈ దానాలు మొదలై ఉంటాయి. ఆ మార్గం కొందరు వృత్తిగా మార్చుకుంటున్నారు. అందుకే ఎవరైనా ఊరికే ఇవ్వటం పట్ల నాకు అయిష్టం పెరిగింది.

'హారేరామ్ కి రోజూ డబ్బులూ బియ్యం ఇచ్చే బదులు మీ గార్డెన్ లో పని చేయించి నెలకింతని జీతం ఇవ్వరాదా?' అన్నాను రమతో.

రమ నవ్వి ఊరుకుంది. వాడు ముసలివాడే కానీ ఆ మాత్రం పని చెయ్యలేకపోడు. ఊరంతా ఇంటింటికీ ఎండలో వానలో తిరుగడానికి మాత్రం ఓపిక వద్దూ!

ఆ మాటే అంటే -

'వాడికి జీతం ఇచ్చి పనికి పెట్టుకుంటే ఈ దయా జాలి ఉండవు. మన డబ్బులికి లెక్క గట్టి తగినంత పని రాబట్టుకోవాలని చూస్తాం' అంది.

ఆ మాటా నిజమే. తోట పని కూడా సక్రమంగా జరగాలి కదా. లేకపోతే శ్రమించి నాటిన చెట్టున్నీ పాడవుతాయి. దాని కోసం వాణ్ణి వేధించక తప్పదు.

మా ఇంటికి కూడా రకరకాలవాళ్ళు వస్తుంటారు.

ముఖ్యంగా అచ్చమ్మ చెప్పుకోవలసిన మనిషి.

బలం ఉన్నవాళ్ళు పాచిపనులు, కూలిపనులూ చేసిందిట. ఇప్పుడు నడుం వంగిపోయింది. తెగిపోయిన చెప్పులు గుడ్డపీలికలతో ముడి వేసి తొడుక్కుంటుంది. వంగిపోయిన కాళ్ళతో నడుస్తుంది. కొడుకులున్నారట కానీ వాళ్ళ మీద అధారపడదు. వాళ్ళింట్లో ఉంటుంది అంటే! తన తిండికి సరిపోయే డబ్బులు రోజూ తనే సంపాదించుకుంటుంది. గడ్డి కోస్తుంది. పిండి దంచుతుంది. ఆవాలు, కారం దంచుతుంది ఊరగాయల రోజుల్లో.

పిసికిన మట్టిలా వేలాడుతున్న జబ్బుని చూపించి 'నేను పని చెయ్యలేనును కుంటున్నావు కదూ. నా బలం నీకేం తెలుసు! అర గంటలో రెండు శేర్ల బియ్యం దంచి పడేస్తాను. ఆవాలింకా తెప్పించలేదా, మంచి కాయ వస్తోంది బజార్లోకి' అంటుంది.

ఊరకే డబ్బులిస్తే తీసుకోదు. 'నేను ముష్టికి రాలేదు. పని చేయించుకో, డబ్బులియ్యి' అని గుమ్మంలో కూర్చుంటుంది.

ఇటువంటి వాళ్ళున్నారా అని ఆశ్చర్యపోతుంటాను నేను. దాని విగ్రహం చేయించి నాలుగు రోడ్ల కూడలిలో పెట్టించాలనిపిస్తుంది నాకు.

ఇది వరకు ఆఫీసులో ప్యూన్ గా ఉండి రిటైరయ్యాడు రాములు.

కూతురు చదువుకుంట్లోంది సాయం చెయ్యమని అడిగాడు.

నెలకి ఒక సారి వచ్చి మాట్లాడకుండా ఇచ్చింది పుచ్చుకుని నమస్కారం పెట్టి వెళ్ళిపోతాడు. అతడిని చూస్తే సాయం చెయ్యాలనిపిస్తుంది. సానుభూతి కలుగుతుంది.

ఇంక కనకమ్మగారు వస్తుంటుంది అప్పుడప్పుడు. ఆవిడ మా ఇంట్లో కొన్నాళ్ళు వంట చేసింది.... మా పిల్లలు చిన్నవాళ్ళుగా వున్నప్పుడు. ఆవిడ వస్తోందని పిల్లలెవరైనా చెప్పగానే నాకు గాబరా, దిగులూ వచ్చేస్తాయి. ఇంట్లో తనని చెప్పించుడా మనిపిస్తుంది. కానీ అబద్ధాలు అలవాటు లేదు. ఇంత మాత్రానికే తట్టుకోలేకపోతే ఎట్లాగ అని నన్ను నేనే సముదాయించుకుంటాను. వస్తూనే అడుగుతుంది—

'పండగకి ఏం చీర కొన్నారు? ఇప్పుడంతా షిఫాన్ లే కడుతున్నారు. సీతాదేవిగారు కూడా అదే కొన్నారు. దేవుడు చేసిన పెళ్ళి చూశారా? చూసి తీరాలి. ఆక్టింగు అంటే శారదదే. ఏడిచేడిచి నా కళ్ళు వాచిపోయాయి. అబ్బాయి స్కూలుకి వెడుతున్నాడా? మా అబ్బాయి కూడా ఇట్లాంటి చొక్కాయే కుట్టించమంటున్నాడు. ఏమిటో రాజోషి ఖన్నా స్టైలులు. ఇదే ఫాషన్ లు! ఈ స్ట్రీటు గన్నె నేనుండగా కొనలేదే...గుడ్డలిచ్చి కొన్నారా? డబ్బులిచ్చి కొన్నారా?' అంటూ ప్రశ్నలు వేస్తుంది.

'సోఫా అటూ, బీరువా ఇటూ ఎందుకు మార్చారూ! ఇదివరకే బాగుంది' అని విమర్శిస్తుంది.

నేను తూమూలగా ఇచ్చే స్వయం పాకం, ఒక రూపాయి ఇస్తే తీసుకుని 'కాస్తా కాఫీ పాడిస్తావా? పాత చీర కూడా ఒకటి చూసి పడెయ్యి' అంటుంది.

వెడుతూ వెడుతూ వెనక్కి తిరిగి 'పాత చెప్పులున్నాయా?' అంటుంది. మళ్ళీ తను వచ్చేటప్పటికి సిద్ధంగా ఉంచమంటుంది.

ఆవిడ వెళ్ళాక తలుపు వేశాక, ఆవిడ వెళ్ళిందని నమ్మకం కలిగాక విశ్రాంతిగా ఒక నిట్టూర్పు విడుస్తాను.

ఇంటి పనంతా చేస్తుంది చంద్ర. దానికి చుట్టు పక్కల అందరి కంటే ఎక్కువ జీతమే ఇస్తాను. పాత చీరలిస్తాను. ధరలు పెరుగుతుంటే దాని జీతం రెండు రూపాయలు పెంచుతుంటాను. కష్టానికి తగ్గ ఫలితం ఉండటం న్యాయం, చాలామంది తక్కువ జీతం ఇచ్చి ఎక్కువ పన్ను చేయించుకుంటారు. అది నాకు ఇష్టం ఉండదు. మనుషుల్ని బావిసల్లాగ వాడుకోకూడదు. మనం పూర్తిగా వాళ్ళమీద ఆధారపడనూ రాదు. అది కూడా నాకు అసహ్యమే.

నా చిన్నతనంలో తాగిన కాఫీ గ్లాసు పని మనిషి వచ్చి తీసికెళ్ళాల్సిందే. ఇప్పుడు నా ప్రతి పనీ ఇంకో మనిషి చెయ్యట మన్నది నాకు పరాధీనత అనిపిస్తుంది. అందుకే పిల్లలు పెద్దవాళ్ళయ్యాక తాహతు ఉన్నా నేను వంట మనిషిని మాన్పించాను. మాకు ఆడపిల్ల ఒక్కతే అయినా పనుల విషయంలో మాత్రం ముద్దు సాగదు రాణికి. చదువు సంగీతంతో పాటు వంట, కుట్టూ కూడా నేర్పాను. వంట మనిషి ఉంటే ఇది సాధ్యమయ్యేది కాదు. నేను పని చేస్తుంటే రాణి నాకు సాయంగా ఉంటూ అన్నీ నేర్చుకుంది. హరేరామ్ గురించి చెప్తూ చాలా దూరం వెళ్ళిపోయాను.

అసలు నేను చెప్పాలనుకున్న విషయం చిన్నతనంలో నా లేత మనసులో ఉండిన అవ్యాజమైన దాన గుణం పోయి ప్రయోజన దృష్టి ఏర్పడింది. ఇప్పుడు కష్టానికి తగ్గ ఫలితం ఉండాలనే సిద్ధాంతం నా ప్రయత్నాలలో కనిపిస్తూ ఉంటుంది.

శ్రమించే వాడిదే కావాలి భూమి! అంటేనూ ఇదే అర్థం కదా.

ప్రవాహంలో ఒత్తిడిని ప్రతి కుమూ అనుభవిస్తుంది. ఈ మార్పుకీ కారణం సాంఘిక చైతన్యమూ కావచ్చు. ధరల పెరుగుదల వంటి ఆర్థికస్థలొత్తిడి కావచ్చు.

మనిషి అవసరాలు పెరిగిపోయి కూడా దాన గుణం తరిగిపోయింది. మొత్తానికి నేను కూడా హరేరామ్ కి ముష్టి వెయ్యను.

పైనించి క్రిందికి దిగి వెళ్ళాలి!

వెయ్యటం అవసరమా అని ఆలోచిస్తుంటాను.

కానీ కుముదిని సోషల్ వర్కరే కదా, అతడికి ఎందుకు సాయం చెయ్యదూ అని నాకు కుతూహలం.

'ముష్టివాళ్ళని పోషించి ప్రోత్సహించకూడదు' అనేది ఆవిడ సిద్ధాంత మేమో

అనుకునేదాన్ని. ఎనా నా కుతూహలం తీరలేదు.

హరేరామ్ వెళ్ళి పోయాడు.

కుముదిని కూడా కిటికీ దగ్గరనుంచి కదిలింది.

* * * *

మర్నాడు హరేరామ్ వచ్చాడు.

కానీ రోజూలాగలేదు ఆ పిలుపు.

'హరేరామ్, హరేరామ్! జ్వరం వచ్చింది. తల్లీ నిలబడలేక పోతున్నాను. ప్రాణం పోతుంది తల్లీ! కాస్త టీ నీళ్లు పోస్తారా!' అన్నాడు.

ఖంకుమని మోగటం లేదా గొంతు, నీరసంగా వణుకుతోంది.

బాల్కనీలోకి వచ్చాను.

ఇంకా రమ రాలేదు. నేను టీ ఇవ్వనా! ఎట్లాగూ రమ ఇస్తుంది. నేను ఇవ్వటం మెందుకు? పోటీగా వుంటుందేమో - ఆలోచిస్తున్నాను.

ఆకలి, ప్రాణం మాత్రమే మిగిలిన మనిషిగా కనిపిస్తున్నాడు హరేరామ్.

మనిషి కనీసపు దశ ఇది. మనిషికి అర్థం ఉంది.

హరేరామ్ కి ఎవరైనా ఉన్నారా? ఉంటే ఈ అవస్థలో ఎందుకిట్లా వస్తాడు?

ఉన్నా, డబ్బులేకపోతే వాళ్ళు మాత్రం ఏం చేస్తారు?

జ్వరంతో ఆకలితో ప్రాణం పోతుంటే చూస్తూ ఊరుకుంటారా!

డబ్బు లేకపోతే ఊరుకుంటారు.

నేను వూరుకోవటం లేదూ! అన్నీ వున్నా సాయం చెయ్యగలిగానా?

రమ ఒక తల్లి వాడికి. నిజంగా రమ గొప్పది; కుముదిని కంటే గొప్పది.

గుర్తు వచ్చినట్లు కుముదిని గది వైపు చూశాను. కుముదిని అక్కడే వుంది. కిటికీ ఊచలు పట్టుకుని హరేరామ్ ని చూస్తోంది. ఇంతలోనే రమ వచ్చింది. బియ్యం, డబ్బులూ ఇచ్చింది హరేరామ్ కి.

'టీ చేస్తున్నా కూచో' అంది.

ఇంక ఫరవాలేదు అనుకున్నాను. రమ లోపలికి వెళ్ళింది టీ తేవటానికి. మళ్ళీ కుముదిని గదివైపు చూశాను. అక్కడే ఉంది కుముదిని ఇంకా.

అనుకోకుండా మా చూపులు కలుసుకున్నాయి. ఒకరికొకరు పట్టు బడినట్లుంది. మా మధ్య ఒక తెర తొలగినట్లునిపించింది నాకు.

కుముదిని సన్నగా నవ్వింది. నేనూ నవ్వాననుకుంటాను. అలాగే నిలబడ్డం కొంత సేపు.

రమ 'చాయ్' తో బాటు రెండు రొట్టెలు కూడా తెచ్చి ఇచ్చింది హరేరామ్ కి.

గబగబా తింటున్నాడు. జ్వరంలో అంత ఆకలి వుంటుందా?

ఏదో లాభ్ లెట్ కుడా ఇచ్చింది రమ. మందు వేసుకుని టీ తాగి అక్కడే పడుకున్నాడు. జ్వరానికి కాబోలు వణుకుతున్నాడు.

బీరువాలోంచి గట్టిగా ఉన్న పాత పంచ ఒకటి తీసి క్రిందికి వెళ్ళి 'కప్పుకో' మని హరేరామ్ కి ఇచ్చాను.

ఇస్తూ పైకి చూశాను, కుముదిని అక్కడే ఉంది.

* * * *

సాయంత్రం కాలింగ్ బెల్ విని తలుపు తీశాను. కుముదిని లోపలికి వచ్చింది. చేతిలో ఏదో ఆహ్వాన పత్రిక ఉంది. ఇద్దరం డ్రాయింగు రూములో కూర్చున్నాం. కుముదిని ఏదో విషయాన్ని, నాతో సన్నిహితంగా చెప్పటానికి ప్రయత్నిస్తున్నట్లు ఆ చూపులు వాల్చుకోవటం, సన్నగా నవ్వటం, మాట్లాడుతూ పరధ్యానంగా ఆగిపోవటం, సూచిస్తున్నాయి. ఆవిడ చేతిలో ఉన్న కవరునే చూస్తున్నాను.

మేము బ్లెగ్ హోమ్ ఒకటి స్టాపిస్తున్నాం. ప్రారంభోత్సవం వచ్చే శుక్రవారం జరుగుతుంది. చందాలు మూలు చేస్తున్నాం. మీకు ఇవ్వాలనిపిస్తే ఐదు రూపాయలు దానం చెయ్యండి ప్రారంభోత్సవానికి మీ దుపతులు రావాలి. మాకు మీ చేయూత నివ్వాలి. ఈ విషయంలో మీ సలహాలు కూడా స్వీకరిస్తాం. ప్రారంభోత్సవానికి వచ్చి మా ప్రయత్నాన్ని ఆశీర్వదించండి' అంది కవరు అందిస్తూ.

'తప్పకుండా వస్తాను' అన్నాను సంభ్రమంగా.

కుముదిని నావైపు చూసి మెల్లగా అంది, 'ఈవిడ పెద్ద సోషల్ వర్కర్స్ ని చెప్పకుంటుంది, కారుల్లో తిరుగుతుంది కానీ ఒక ముష్టివాడు ప్రాణం పోతుంటే చూస్తూ ఊరుకుంది అనుకుంటున్నారు కదూ సుగుణా! ఈ హరేరామ్ ని నేనూ రోజూ చూస్తుంటాను. అతడు నా హృదయంలో జ్వలితమౌతున్న ఒక గొప్ప ఆశయానికి సజీవ సంకేతం. నా ఆశయాన్ని గురించి నన్ను ఊణఊణం హెచ్చరించే ఒక నిరంతర స్మృతి చిహ్నం హరేరామ్ ఒక్కడే! కానీ ఇతడు వేల కొలది అన్నార్తులకి, బాధా పీడితులకి ప్రతినిధి. హరేరామ్ ఆకలి రమ తీరుస్తుంది.

వాళ్ళందరి ఆకలి ఎవరు తీరుస్తారు? తీర్చగలరు? ఒక్కొక్క గృహిణి ఒక అనాధని పోషించగలదా? అది మనస్తత్వ రీత్యా. ఆర్థిక అశక్తి కారణంగా అసంభవం! దిక్కులేని పిల్లలు, శక్తి లేని వారు, రోగగ్రస్తులు, ముసలివాళ్ళు అయిన అనాధల కోసం ఒక ఆశ్రమం స్థాపించాలని నా చిరకాల వాంఛ. ఆ ఆశయం ఇప్పటికీ నెరవేరుతోంది. హరేరామ్ కి ముష్టి వెయ్యగలను, తిండిపెట్టగలను. కానీ దానితో నా మనసు తృప్తి పడిపోతుంది. ఈ అన్నార్తుడు నాలో రగిలించే ఆశయ జ్వాల చల్లారి పోతుంది. నా ప్రణాళిక నిరాధారమై కూలి పోతుంది. అందుకనే, అందుకనే నేను ఎప్పుడూ హరేరామ్ కి బియ్యం కూడా వెయ్యలేదు' అంది వెళ్ళటానికి లేస్తూ.

ఆవిడ చిరునవ్వు కాంతిలో ఒక కన్నీటి పార మెరిసింది.

కుముదిని గురించి నా సందేహం తీరింది.

కుముదిని చాలా గొప్పది అనుకున్నాను.

* * * *

'దీన బంధు' ఆశ్రమం ప్రారంభోత్సవానికి వెళ్ళాను.

వీర్రాట్లు సదుపాయాలూ చాలా బాగున్నాయి.

వంటగది, భోజనశాల, పడక గదులు స్నానాల గదులు, చుట్టూ పెద్ద ఆవరణ ఉన్నాయి. వైద్య సదుపాయం ఉంది. కొన్ని గదులు చేతి పనులకి కేటాయించారు. ఒక గదిలో ట్రాన్సిస్టరూ, లైబ్రరీ ఉన్నాయి.

ఈ ఆశ్రమం నిర్వహణ ఎట్లా సాగుతుందో..... అంటే చందాలు సద్వినియోగమవటం, ఈ దీనులు సంస్కరింపబడటం ఎంత వరకూ జరుగుతాయో కానీ 'మనుషులు తలుచుకుంటే జాతకాలు కూడా మారిపోతాయి' అనిపించింది.

మరునాడు హరేరామ్ రాలేదు. ఆశ్రమంలో చేరాడేమో అనుకున్నాను.

తరువాత రమ వచ్చి చెప్పింది: 'హరేరామ్ కి జ్వరం ఎక్కువై నిన్ననే ఈ రోకం వదిలేశాడు.'

* * * *